

Ra Filemón

Ja ua ra carta bi 'yo'tra Pablo, ngue bi mennba ra Filemón.

1 ¹ Ague mā zimmadi mmimmesfihu Filemón. Nugui, conma zi cui ra Timoteo, dadi zengua'a'be. A nugui, dra Pablo, dí ofädigä ua ngue dí mmambä rá hya ra Jesucristo. ² Dí pennbabi ra nzengua'u yø 'yēc'ei di mpeti p'u ja ni ngu. Co 'nehna mā cu ra Apia, 'nehra Arquipo, nuna fäxqui ngue dí 'yonna hya, gä dadi zengua'be. ³ Dí nnegä ngue nuna Oja mā Papáhu, co 'nehna mā Hmuhu Jesucristo di jap'ahu 'ne da hyut'a ni mmuihu.

⁴ Nu'mø dí mmat'Ojagä, zant'a dadi ja mammadi Oja connä ngue'e. ⁵ Porque dí øcä ngue janjuani gadi madi to gätho yø ja'i ya o rá 'ye Oja, 'ne guí hahni mmui guí ec'ei na ra Hmu Jesús. ⁶ Nu'u yø ja'i gä japi bi 'yēc'ei na ra hya guí ec'ei, dí äpä Oja ngue da xojpa yø mmui ngue da badi xanho hanja'a te gä rá njapi Oja di 'dacju connä nguehra Jesucristo. ⁷ A nuyá, janjuani ngue dadi johya, ya hu mā mmui tengue guí øt'e, ngue gadi ma'u mā zi cuhu. Porque nu'a te ra nho guí øt'e mā zi cu'i, di hatra ts'edi yø n'yomfeni'u mā zi cuhu'a.

⁸ Janangue nugä, n'na ra mate dí nne ga ä'i. Hingrá ngue'mø ngue bi 'dacrä ts'edi ra Cristo ngue ga xi'i te ja ngue gui 'yøt'e. ⁹ Pe dí ä'i ra mate, porque dadi ma'i. Nugä dra Pablo, ya dra dac'eigä 'ne dí ofädigä ngue dí mmambrä hya ra Jesucristo. ¹⁰ Nuna ra mate dí ä'i, dami huëcra Onésimo. Nuna, 'bui tengutho 'mø ngue mā basigä na. Nuna ra hya dá xicä ua ja ra fädi, bi 'yēc'ei te dá xifi. ¹¹ Nu'mø yø pa xa thogui, nuna ra Onésimo maní hmiqúi na. Himmi pønna güenda te mi øt'a'i. A nuyá, mente dí yohmi ya, dí hommi na ra Onésimo ya.

¹² Ya ga et'ä ya ngue da map'u guí 'bui. Pe nugä hinha nnä pumbeni, porque emmei dadi madi. ¹³ Dí pacä ngue guí nne gui fäxqui te dí honi. Janangue nmi nne xcä sammä ua na ngue da mæxqui mente dí ofädi, ma'uqui ngue dí mmangä ra hoga 'da'yo hya. ¹⁴ Pe hindä sammi, porque hindí nne ga øt'a'i ra ts'edi gui fäxqui. A nu'mø guí nne gui fäxcagui, nu te da mi'a mpähä ni mmui, gue'a di nja'a.

¹⁵ Rá nzegui mi jatho ngue da zoc'a'i p'u ni hmiqúi njammi pa. Porque nu'mø bá pengui, ya dra 'yēc'ei, 'ne ya hinni mantho da hyec'a'i p'u.

¹⁶ Nuna ni hmiqúi, 'yo ni mantho guí ørpe tengutho ørpa yø hmiqúi yø ja'i. Sinoque nuna ni hmiqúi, guí mbeni ngue bi gohi tengutho 'mø ngue eni cu na. Nugä emmei dadi macä na ra Onésimo, pe da gue'e mā datho

ja ngue gui mādi. Porque nuyá, hinga hontho ngue ni hmiqúi ya, sinoque ni cū ya ngue n'nat'a ra Hmu guí ec'ejui ya.

¹⁷ Janangue nu'mø guí 'bui ngue dadi n'amigoui ya, dami unna ts'äya na ra Onésimo tengutho 'mø ngue go gadi 'dakra ts'äya. ¹⁸ Nu'mø ngue bi 'yøt'a'i ra nts'oni, oque tu'i ra menyu, go dami jugbagui. ¹⁹ Ga cuatä ua ja ra sūcua na ra hya ja ua: “Nugä drá Pablo, go ga jut'a'i”. Pe hīndí nne ga ben'a'i ngue 'ne'i guí tuqui. Porque go dá xi'i ra hya ngue ha di nyanni te. ²⁰ Ague mā zi cū'i, ngue n'nat'a ra Hmu dí ec'ejui, 'yørcagui ra mate na ra hya dí xi'i. Dami hyurcagui mā mmui ngue dadi ncuui ngue ra Cristo.

²¹ Dí pen'na'i ra hya ja ua, porque dí pacä xanho ngue gui 'yøt'a te dí xi'i. 'Ne dí padi ngue man'na xangu gui 'yøt'e ngue'a te dí xi'i ya. ²² A nuyá, dami nsä hapu ga nsäya 'mø dá magä p'u. Ya dí ena ngue ga mma p'uya, porque gue'a gui äphu Oja ngue di nja'a.

²³ 'Nēhna ra Epafra, 'daua dí ofädigä'be, pen'na'i ra nzengua. Xquet'a bi n'upi ngue i mmambrá hya ra Jesucristo. ²⁴ Nuna ra Marco, 'nēhra Aristarco, 'nēhra Demas, 'nēhra Lucas, guehya di mpefi fäxqui ngue mmanna hya ya, xquet'a di zengua'i.

²⁵ A nuyá, nuna mā Hmuhū Jesucristo di japi gätho'ahū. Da ngut'atho.